

# Апостол Павелы фыццаг фыстаг Тимофеймæ

## — 1 —

1 Павелæй, Йесо Чырыстийы апостолаей — уыцы куысты мæ сæвæрдтой нæ Ирвæзынгæнæг Хуыцау æмæ нæ зæрдæдарæн Йесо Чырысти.

2 Æз фыссын Тимофеймæ, уырнындынады руаджы мын æцæг хъæбул чи сси, уымæ. Хорзæх, арфæ æмæ дын фарн Фыд-Хуыцауæй æмæ нæ Хицау Йесо Чырыстийæ.

### *Мæнгахуырæдты тыххæй*

3 Æз Македонимæ куы цыдтæн, уæд дæм æрхатыдтæн, Эфесы куыд баззайай æмæ дзы иуæй-иутæн куыд бафæдзæхсай, цæмæй мауал амоной æндæр ахуырæдтæ,

4 Æмæ ныууадзой аргъæуттæ æмæ рагфыдæлты хæдзарвæндæгты тыххæй ранымай-банымайтæ. Æппæт уыдæттæн фæуæн нæй, расайынц æнæпайда быцаутæ, æмæ ахъаз не сты Хуыцауы хъуыддагæн — уырнындынады руаджы адæмы ирвæзын кæнынæн.

5 Уыцы фæдзæхстæн йæ нысан у, сыгъдæг зæрдæ, сыгъдæг цæсгом æмæ зæрдиаг уырнынад кæй бындур сты, ахæм уарзондынад.

6 Иуæй-иутæ фæиппæрд сты уыцы фæндагæй æмæ схæцыдысты æнæпайда дзæнгæдайыл.

7 Динамонджытæ суой, уый сæ фæнды, фæлæ цы дзурынц, уый дæр не 'мбарынц, стæй цæуыл бауæндын кæныныл архайынц, уый дæр.

8 Мах та зонаем: Моисейы Æгъдау хорз у, йæхæдæг куыд домы, афтæ дзы куы пайда кæнай, уæд.

9 Ома, Æгъдау лæвæрд у рæстгæнæгæн нæ, фæлæ йæ чи не 'ххæст кæны, уыдонæн, æмæ хивæндтæн, æнæхуышæуттæн, тæригъæдджын-тæн, сыгъдæг цы у, уый ницæмæ-дарджытæн æмæ фауджытæн, фыд æмæ мады æфхæрджытæн, лæг-мартæн,

10 Хæлд адамæн, нæлмойтæн, лæгдавджытæн, мæнгардтæн, мæнгæвдисæнтæн, стæй ма, раст ахуырады ныхмæ цы у, уыдæттыл чи хæцы, уыдонæн.

11 Уыцы ахуырад цæуы тæху-диаг Хуыцауы намысыл дзурæг фарны уацаей — мæнæн кæй бафæдзæхстауыд, уымæй.

### *Павел — Чырыстийы кусæг*

12 Æз арфæ кæнын, мæнæн тых Чи радта, нæ уыцы Хицау Йесо Чырыстийæн, иузæрдионыл мæ кæй

<sup>1:2</sup> Ап. хъ. 16:1; Æрг. 1:4. <sup>1:4</sup> 1 Тим. 4:7; Тит. 1:14. <sup>1:5</sup> Ром. 13:8. <sup>1:8</sup> Ром. 7:12.

<sup>1:9</sup> Гал. 5:23. <sup>1:11</sup> 1 Фес. 2:4.

банымадта, Йæ кусæг мæ кæй скодта, уый тыххæй.

**13** Æз Æй раздæр фаудтон, зылдтæн Йæ фæдыл æмæ Йæ æфхæрдтон, фæлаæ мын ныббарстæуыд, уымæн æмæ цы кодтон, уый не 'мбæрстон — уыдтæн æнауырнаг.

**14** Нæ Хицау мын рæдауæй бахай кодта Йæ хорзæхæй æмæ, Йесо Чырыстиимæ иу кæй стæм, уый руаджы нæхи чи свæййы, уыцы уырнындзинад æмæ уарзтæй.

**15** Ацы ныхас æцæг у æмæ йыл ис æнагуырысхойæ баууæндæн: Йесо Чырысти дунемæ æрцыди тæригæджынты фервæзын кæнынмæ, æмæ уыдонæн æз сæ фыццаг дæн.

**16** Æмæ мын хатыргонд дæр уый тыххæй æрцыд, цæмæй Йесо Чырысти фыццаг мæныл равдиса, куыд бирæбыхсаг у, уый, æмæ мæ хабар зондыхос уа, чи Йыл баууæнда æмæ мыггагмæйы цард чи райса, уыдонæн.

**17** Мыггагмæйы Падзахæн — цæстæй кæй нæ уынæм, уыцы æнаемæлгæ иунæг Хуыцауæн — кад æмæ намыс уæд мыггагæй-мыггагмæ! Амен.

**18** Уыдæттæ дын, мæ хъæбул Тимофей, æз фæдзæхсын, дæу тыххæй цы пехуымпар ныхæстæ уыди, уыдонмæ гæсгæ. Æмæ уыцы пехуымпар ныхæстæй разенгардæй тох кæн æнувыд хæстонау.

**19** Уæд дæм уырнындзинад æмæ у хæдæфсарм. Иуæй-иутæ нæ бакастысты се 'фсармы коммæ æмæ

уый аххосæй адзæгъæл сты уырнындзинадæй.

**20** Уыдонæй сты Именей æмæ Александр. Æз сæ бакодтон хæйрæджы бар, Хуыцауы нæ фауыныл куыд сахуыр уой, афтæ.

## — 2 —

### *Амындтæ*

#### *уырнджыты æмбырды тыххæй*

**1** Фыццаджыдæр курын, цæмæй куват, курат, лæгъстæ æмæ арфæ кæнат Хуыцауæн æппæт адæмы,

**2** Паддзæхты æмæ æппæт хицæутты тыххæй, æнцал-æнцойæ æмæ æнаемастæй, Хуыцауыл æнувыдæй, кад æмæ радимæ куыд цæрæм, афтæ.

**3** Афтæ кувын хорз æмæ фæндон у нæ Ирвæзынгæнæг Хуыцауæн —

**4** Фæнды Йæ, цæмæй адæм иууылдæр фервæзой æмæ базоной æцæгад.

**5** Уымæн æмæ Хуыцау иу у, Хуыцау æмæ адæмы æхсæн дæр иу Æхсæнылæг ис — Адæймаг Йесо Чырысти.

**6** Æппæт адæмы ссæрибары тыххæй Уый Йæхи æрхаста нывондæн — уымæй Хуыцауы фæндон равдыстæуыд Йæхи нысангонд æмгъуыдыл.

**7** [Чырыстийы раз] раст зæгъын, нæ сайын: мæн сæвæрдæуыд уыцы хабар хъусынгæнæггæй æмæ апостолæй, муртаттæн уырнындзинады æмæ æцæгады ахуыргæнæггæй.

1:12 Ап. хъ. 9:15. 1:13 Гал. 1:13. 1:14 1 Кор. 15:10. 1:15 Мф. 9:13; Мк. 2:17; Лк. 5:32. 1:18 1 Тим. 6:13. 1:19 1 Тим. 3:9. 1:20 1 Кор. 5:5. 2:4 2 Пет. 3:9. 2:6 Мф. 20:28; Гал. 4:4. 2:7 Ап. хъ. 22:21; 2 Тим. 1:11.

**8** Мæн фæнды, цæмæй алы ран дæр нæлгоймæгтæ сæ сыгъдæг къухтæ дарой Хуыцаумæ æмæ Йæм кувой, сæ зæрдæты фыдæх æмæ гуырысхо куыд нæ уа, афтæмæй.

**9** Мæн ма уымæ фæнды, цæмæй сылгоймæгтæ дарой æмбæлтгæ дарæс, уой хæдæфсарм æмæ хæрзæгъдау. Сæ фидауц уæд дзыккуты аив быд, кæнæ сызгъæрин фæлындæнтæ, кæнæ налхуыт, кæнæ зынаргъ дарæс нæ,

**10** Фæлæ хорз хъуыддæгтæ — афтæ æмбæлы, йæхи Хуыцауыл æууæндæг чи хоны, уыцы сылгоймæгтæн.

**11** Сылгоймаг ахуыр кæнæд æдзæмæй, иудадзыг коммæгæсæй;

**12** Нæлгоймагæн зонд амоньны æмæ йыл æлдариуæг кæнынны бар та йын нæ дæттын — уæд æдзæм.

**13** Уымæн æмæ раздæр Адамы сфæлдыстæуыд, уый фæстæ та — Евæйы.

**14** Сайд дæр Адамыл не ’рцыд — сылгоймагыл æрцыд сайд, æмæ фæтæригъæдджын.

**15** Уæвгæ зæнаг уадзыны фæрцы фервæздзæн, уырнындынад æмæ уарзгæй хайджын, Хуыцауы цæсты сыгъдæг æмæ хæдæфсарм куы уа, уæд.

### — 3 —

*Кæй бон у*

*аргъуаны хистæр уæвын*

**1** Ацы ныхас æцæг у: аргъуаны хистæр уæвын кæй фæнды, уый хорз хъуыддагмæ бæллы.

**2** Аргъуаны хистæр хъуамæ уа æнæфау, иу усы мой, уæззау зонды

хицау, хæдæфсарм, хæрзуаг, уазæг-уарзон, хорз зондамонæг,

**3** Ма уа расыгтæнаг, хылмондаг, загъдгæнаг, æхцауарзаг, фæлæ уа æвæлмас,

**4** Аккаг уынаффæгæнæг йæ хæдзарæн, аргъ ын кæной йæ цот æмæ уой коммæгæс.

**5** Уымæн æмæ хи хæдзарæн уынаффæ кæнынмæ чи нæ араехсы, уый Хуыцауы аргъуаныл куыд мæт кæндзæн?

**6** Аргъуаны хистæр, æрæджы чи баууæндыд, уыдонæй ма уæд, цæмæй йæхиуыл ма фервæсса æмæ, хæйрæгæн цы тæрхон рахастæуыд, ахæм тæрхон ын ма рахастæуа.

**7** Хъуамæ йæ нымайой æнæуырнджытæ дæр, цæмæй дзы æвзæрæй мацы райхуыса æмæ хæйрæджы хызы ма бахауа.

**8** Диакъонтæ дæр хъуамæ уой аккаг лæгтæ, ма уой дывзагон, нозтуарзаг æмæ кæрæф.

**9** Хъуамæ фидар хæцой уырнынады арфæвæрд мидисыл æмæ сæ цæсгом уа сыгъдæг.

**10** Ахæмты фыццаг хъæуы бафæлварын, æмæ æнæфау куы разыной, уæд-иу диакъоны лæггад кæнæнт.

**11** Афтæ сæ устытæ дæр хъуамæ уой аккаг, ма уой хахуыргæнджытæ, уой уæззау зонды хицау æмæ æууæнкджын алы хъуыддаджы дæр.

**12** Диакъон хъуамæ уа иу усы мой, хорз араехса йæ цотæн æмæ йæ хæдзарæн уынаффæ кæнынмæ.

**13** Хорз чи бакусы, уыцы диакъонтæ схизынц сæ куысты уæлдæр

<sup>2:8</sup> Мф. 6:14; Иак. 1:6. <sup>2:9</sup> 1 Пет. 3:3. <sup>2:12</sup> 1 Кор. 14:34. <sup>3:1</sup> Ап. хъ. 20:28. <sup>3:2</sup> Тит. 1:7. <sup>3:3</sup> 1 Пет. 5:2. <sup>3:9</sup> 1 Тим. 1:19.

кæапхæнмæ, æмæ Йесо Чырысти-  
йыл кæй æууæндынц, уый фæр-  
цы Хуыцауы раз свæййынц тынг  
ныфсджын.

*Æцæгады цæджынды*

**14** Ацы фыстæг дæм фыссын,  
рæхджы дæм кæй æрцаудзынæн,  
ууыл зæрдæ даргæйæ.

**15** Фæлæ куы афæстиат уон, уæд  
зон, Хуыцауы хæдзары хи куыд  
дарын хъæуы, уый. Уыцы хæдзар  
цардæгас Хуыцауы Аргъуан у – æцæ-  
гадæн йæ цæджынды æмæ йе 'нæ-  
фæцудгæ бындур.

**16** Гуырысхойаг нæу – нæ уыр-  
нынады сусæгдзинад егъау у:  
Хуыцау\* фæзынд адæймаджы буа-  
ры, Чи у, уый равдыста Сыгъдæг  
Уд, зæдтæ Йæ федтой, Йæ ном  
Ын фехъуыстой адæмтæ, баууæн-  
дыдысты Йыл дунейы, уæларвтæм  
Æй систæуыд намысджынæй.

— 4 —

*Мæнгахуыргæнджыты тыххæй*

**1** Хуыцауы Уд бæлвырд зæгъы:  
рæстæджы кæрон бирæтæ ныуадз-  
дысты уырнындзинад, баууæнд-  
дысты фæлитой удтыл æмæ дæ-  
лимонты ахуырæдтыл.

**2** Ахæм ахуырæдтæ хæлиу кæ-  
нынц, йе 'фсарм чи бахордта, уы-  
цы мæнгард цæстмæхуæстæ.

**3** Уыдон нæ уадзынц ус курын,  
нæ дæттынц бæлвырд хойрæгтæ  
хæрыны бар; афтæмæй та сæ  
Хуыцау уымæн сфæлдыста, цæмæй

сæ бузныгæй хæрой, чи Йыл бау-  
уæндыд æмæ æцæгад чи базыдта,  
уыдон.

**4** Хуыцау цыдæриддæр сфæлдыс-  
та, уый у хорз æмæ аппараинаг нæу,  
бузныгæй йæ куы хæрай, уæд,

**5** Уымæн æмæ ссыгъдæг вæййы  
Хуыцауы ныхасæй æмæ кувынæй.

*Хуыцауы хорз кусæг*

**6** Уыдæттæ амон æфсымæртæн,  
æмæ уыдзынæ, уырнындзинады ны-  
хæстæй, стæй цы арфæйаг ахуыра-  
дыл ныххæщыдтæ, уый ныхæстæй  
йæхи чи хæссы, Йесо Чырыстийы  
уыцы хорз кусæг.

**7** Æлгъаг æмæ æнæзонд аргъæут-  
ты æмгæрон та ма цу, фæлæ фæл-  
вар Хуыцауæн фæндиагæй цæры-  
ныл.

**8** Уымæн æмæ буар фæлварын  
уадиссаг пайда нæ дæтты, Хуыцау-  
уæн фæндиагæй цæрын та алцæ-  
мæй дæр пайда у – зæрдæ æвæры  
абоны цардæй дæр æмæ фидæны  
цардæй дæр.

**9** Ацы ныхас æцæг у æмæ йыл  
ис æнагуырысхойæ баууæндæн.

**10** Уыцы царды сæраппонд у нæ  
фæллоу æмæ нæ тох, уымæн æмæ  
нæ зæрдæ цардæгас Хуыцауыл да-  
рæм; Хуыцау та æппæт адæмæн,  
уæлдайдæр уырнджыгæн, Ирвæзын-  
гæнæг у.

**11** Амон афтæ æмæ ууыл ахуыр  
кæн иннæты.

**12** Æвзонг кæй дæ, уый тыххæй  
дыл æнæрвæссон мачи уæд. Уырн-  
джытæн у фæзминаг дæ ныхасæй,

\* 3:16 Иуæй-иу рагондæр къухфыстыты дзырд *Хуыцау*-ы бæсты фыст у *Уый*.

3:16 Ин. 1:14; 1 Пет. 1:12; Ром. 1:4; 10:18; Эф. 3:10. 4:12 Пет. 3:3; 2 Тим. 3:1.

дæ цардæй, дæ уарзтæй, дæ уырнын-  
дзинадæй, æнæкъæм кæй дæ, уымæй.

**13** Ме 'рцыдмæ кæс Сыгъдæг  
Фыст, амон æмæ ахуыр кæн ин-  
нæты дæр.

**14** Аргъуаны хистæртæ дыл сæ  
к्यूхтæ куы æрæвæрдтой, уæд дын  
пехуымпар ныхасмæ гæсгæ Хуыцау  
цы курдиат радта, уымæ узал цæс-  
тæй ма кæс.

**15** Де 'ргом аздах æппæт уыдæт-  
тæм, дæхи сын снывонд кæн, цæ-  
мæй алчидæр уына де 'нтыст.

**16** Кæс лæмбынæг дæ цардыуаг-  
мæ æмæ цæуыл ахуыр кæныс, уы-  
мæ; афтæ кæн иудадзыг. Уæд дæхи  
дæр фервæзын кæндзынæ æмæ дæм  
чи хъусы, уыдоны дæр.

## — 5 —

### *Зæрдтæ æмæ идæдзтæ*

**1** Зæронд лæгмæ тызмæгæй ма  
дзур, фæлæ йын амон, цыма дæ  
фыдæн; æрыгæттæн амон, цыма  
де 'фсымæртæн;

**2** Зæронд устытæн — цыма дæ  
мадæн; æрыгæттæн — цыма дæ хо-  
тæн, дæ зæрдæ сыгъдæг куыд уа,  
афтæмæй.

**3** Æххуыс кæн, иунагæй чи баз-  
зад, уыцы идæдз сылгоймæгтæн.

**4** Фæлæ кæд идæдзæн ис сывæл-  
лæттæ кæнæ цоты цот, уæд уыдон  
фыццаг сахуыр уæнт хи хæдзары сæ  
уырнындзинад хъуыддагæй æвди-  
сыныл æмæ ныййарджытæн сæ хорз  
хорзæй фидыныл — уый Хуыцау-  
уæн фæндон у.

**5** Иунагæй чи баззади, уыцы  
идæдз ус йæ зæрдæ дары æрмæст

Хуыцауыл, æхсæвæй-бонæй кувы  
æмæ куры.

**6** Ирхæфсæнтæ уарзаг идæдз ус  
та цæрдудæй мард у.

**7** Амон сын æппæт уыдæттæ, цæ-  
мæй сæ цард уа æнæфау.

**8** Хионтыл, уæлдайдæр та йæ би-  
нонтыл чи нæ тыхсы, уый ныуагъ-  
та уырнындзинад æмæ æнæуыр-  
нæгæй фыддæр у.

**9** Идæдзты номхыгъдмæ бахæс-  
сæн ис, æппынкъаддæр æртиссæдз  
азы кæуыл цæуы æмæ иу мой кæ-  
мæн уыд, ахæм сылгоймæгты.

**10** Алчидæр сæ хъуамæ зындгонд  
уа йæ хорз хъуыддагтæй: схъомыл  
кодта сывæллæттæ, бæлццæттæн  
уыд фысым, сыгъдæджытæн æхсад-  
та сæ къæхтæ, æххуыс кодта иннæ-  
тæн сæ зынты — алы хорз хъуыд-  
дагмæ дæр æмхиц.

**11** Æрыгон идæдз сылгоймæгты  
та номхыгъдмæ ма хæсс, уымæн  
æмæ сæ монцтæ Чырыстийæ уæл-  
дæр куы сæвæрынц, уæд сæ ба-  
фæнды моймæ фæцауын.

**12** Афтæмæй свæййынц азым-  
джын, уымæн æмæ фæсайынц, раз-  
дæр кæй радтой, сæ уыцы дзырд.

**13** Уымæ ма фæцалх ваййынц  
æвдæлон цардыл æмæ хæдзари-хæ-  
дзар зылыныл; свæййынц канд æв-  
дæлон нæ, фæлæ дзæгъæлдзых, сæхи  
тыссынц кæйдæр хъуыддагты, фæ-  
дзурынц, цы не 'мбæлы, уыдæттæ.

**14** Уымæ гæсгæ мæн фæнды, цæ-  
мæй æрыгон идæдз устытæ цæуой  
моймæ, арой сывæллæттæ, уынаф-  
фæ кæной сæ хæдзæрттæн æмæ  
ныхмæлаууæгæн мацы фадат дæт-  
той фауынæн.

**15** Уымæн æмæ иуæй-иутæ ныридагæн адзæгъæл сты хæйрæджы фæдыл.

**16** Кæд уырнæг сылгоймагæн ис хæстæг идаедз устытæ, уæд сæ хæссæд йæхæдæг æмæ аргъуаны ма тыхсын кæнæд, цæмæй аргъуан æххуыс кæна иунагæй баззайæг идаедз устытæн.

*Аргъуаны хистæрты тыххæй*

**17** Нывыл разамынд цы аргъуаны хистæртæ дæттынц, уыдонæн фылдæр аргъ кæнын хъæуы, Хуыцауы ныхас амоныныл æмæ ахуыр кæныныл чи кусы, уæлдайдæр уыдонæн.

**18** Уымæн æмæ Сыгъдæг Фыст зæгъы: «Найгæнæг галæн йæ дзых бастæй ма дар», æмæ: «Алы фæллоу-гæнæг дæр хъуамæ райса йæ мызд».

**19** Аргъуаны хистæрыл цы хъаст æрбацæуа, уымæ ма байхъус, дыууæ кæнæ æртæ æвдисæны куы нæ уа, уæд.

**20** Тæригъæды æфтыд чи у, уыдонæн уайдзæф кæн æппæт аргъуаны раз, цæмæй тæрсой иннæтæ дæр.

**21** Хуыцауы, Йесо Чырыстийы æмæ æвзæрст зæдты раз дæуæн фидарæй фæдзæхсын уыцы амындтæ æххæст кæнын; уыимæ макæй хъуллон кæн, алкæмæ дæр кæс иухуызон цæстæй.

**22** Искæуыл къух æрæвæрынмæ ма батагъд кæн, цæмæй ма схайджын уай кæйдæр тæригъæдæй; дæхи бахиз счъизийæ.

**23** Нырæй фæстæмæ нуаз æрмæст дон нæ, фæлæ иучысыл сæн

дæр, дæ ахсæн кæй риссы æмæ арæх рынчын кæй ваййыс, уый тыххæй.

**24** Иуæй-иутæн сæ тæригъæдтæ тæрхоны агъоммæ дæр бæлвырд сты, иннæтæн та фæстæдæр раргом ваййынц.

**25** Афтæ бæлвырд сты хорз хъуыддæгтæ дæр, фæлæ кæд бæлвырд не сты, уæд дæр нæ басусæг уыздысты.

## — 6 —

*Амындтæ цагъартæн*

**1** Цагъарады æфсонды бын чи ис, уыцы цагъартæ хъуамæ алы æгъдауæй дæр нымайой сæ хицæутты, Хуыцауы номмæ æмæ нæ ахуырадмæ фау æрхæссæн куыд нæ уа, афтæ.

**2** Уырнæг хицæуттæ кæмæн ис, уыдон сæм ницæмæ дарыны цæстæй ма кæсæнт, се 'фсымæртæ кæй сты, уый тыххæй. Уый нæ, фæлæ сын хъуамæ кусой ноджы æнувыд-дæрæй, уымæн æмæ кæмæн лæггад кæнынц, уыдон уырнджытæ æмæ уарзон æфсымæртæ сты. Ууыл ахуыр кæн уырнджыты, араз сæ ахæм зондыл.

*Мæнгахуырад æмæ æцæг хæзна*

**3** Æндæр ахуырад чи амоны, нæ Хицау Йесо Чырыстийы раст ныхæстыл æмæ æцæг уырнындына-дæй рацæугæ ахуырадыл чи нæ хæцы,

**4** Уый у сæрыстыр, ницы зоны, сæйы æнæхъуаджы дзæнгæда æмæ быцæуныхæсты низæй. Ахæм

быцаутæ расайынц хæлæг, хъаугатæ, фыдгой, гуырысхойы æфтауæг хъуыдытæ,

**5** Æнæбанцайгæ хъæлæбатæ. Æмхиц сæм чи у, уыдонæн сæ зонд ныззыгъуыммæ, ныуаугътой æцæгад, сты ахæм хъуыдыйыл хæст, цыма уырнындзинад æфтиаг райсынæн у. [Ахæмтæм æмгæрон ма цу.]

**6** Уырнындзинад та хъæздгæ кæны, цы йæм ис, уый фагыл чи ныймайы, уыцы адæймаджы.

**7** Уымæн æмæ мах дунемæ ницы æрхастам, æмæ дзы нæ бон ницы ахæссын бауыздæн.

**8** Фæлæ нын хойраг æмæ дарæс куы уа, уæд уый фагыл хъуамæ ныймайæм.

**9** Бирæ мулкмæ чи бæллы, уыдон та бахауынц къæппæджы, фæлварæнты, æмæ фæвæйыынц, бæллæх æмæ бынсæфтмæ чи æркæны, бирæ ахæм æнæзонд æмæ фыдбылызы мондæгты амæддаг.

**10** Уымæн æмæ æппæт фыдбылызтæн сæ уидаг æхцайы бæллиц у. Æхцамæ бæлгæйæ, иуæй-иутæ фæхауæггаг сты уырнындзинады фæндагæй æмæ сæхи бафтыдтой бирæ хызæмæртты.

*Павел фæдзæхсы Тимофейæн*

**11** Ды та, Хуыцауы адæймаг, дæхи бахиз æппæт уыдæттæй. Тырн рæстадмæ, Хуыцауæн фæндиаг цардмæ, уырнынадмæ, уарзтмæ, фæразон æмæ æвæлмас уæвынмæ.

**12** Æнувыдæй тох кæн уырнындзинадыл, фидар хæц мыггагмæйы цардыл. Уыцы цардмæ дæ æр-

хуындаеуыд, æмæ йæ сæраппонд дæ уырнындзинады тыххæй æргомæй загътай бирæ æвдисæнты раз.

**13** Алкæмæн дæр цард Чи дæтты, уыцы Хуыцауы раз, стæй Понтий Пилатæн æцæгады тыххæй æргомæй Чи загъта, уыцы Йесо Чырыстийы раз дын фæдзæхсын:

**14** Æппæт амындтæ æнувыдæй æмæ æнæфауæй æххæст кæн суанг нæ Хицау Йесо Чырыстийы æрцыдмæ.

**15** Уыцы æрцыд уыздæн йæ рæстæджы, тæхудиаг æмæ иунæг Дунедарæджы, паддзæхты Паддзахы æмæ хицаутты Хицауы фæндонмæ гæсгæ.

**16** Уый у, бацауæн кæдæм нæй, ахæм рухсы Чи цæры, адæмæй Кæй ничи федта æмæ фенæн Кæмæн нæй, уыцы Хуыцау. Æнæмæлгæ цард æрмæст Уымæ ис. Намыс æмæ Йын паддзахад уæд мыггагмæ! Амен.

*Амындтæ бонджынтæн*

**17** Ацы царды бонджын чи у, уыдонæн бацамон, цæмæй сæхиуыл ма фервæссой æмæ ныфсджын уой, зæрдæ дарæн цы мулкыл нæй, уымæй нæ, фæлæ нын зæрдæйы дзæбæхæн æппæт дæр парахатæй Чи дæтты, уыцы [цардæгас] Хуыцауæй.

**18** Уыдон аразæнт хорз хъуыддæгтæ, æмæ уыцы хорз хъуыддæгтæ уæнт сæ хъæздыгдзинад; уадз æмæ уой рæдау æмæ зæрдæхæлар;

<sup>6:9</sup> Мк. 4:19; Лк. 12:15. <sup>6:13</sup> Мф. 27:11; Мк. 15:2; Лк. 23:3; Ин. 18:37; 1 Тим. 5:21.

<sup>6:15</sup> 1 Тим. 1:11; Æрг. 17:14. <sup>6:16</sup> Ин. 1:18; 1 Ин. 4:12. <sup>6:17</sup> Мк. 4:19; Лк. 12:15.

**19** Æмбырд кæной, фидæнæн æнæфæцудгæ бындур чи у, уыцы хæзна, цæмæй райсой æцаг цард.

**20** О Тимофей, цы дын баргонд æрцыди, уый бахъахъхъæн. «Зонынад» кæй хонынц, æцагæй та зонынадимæ иумæйагæй кæмæн

ницы ис, уый фæдыл æлгъаг дзæгъæлы ныхæсты æмæ æнæзонд быцауты æмгæрон ма цу.

**21** Иуæй-иутæ дзурынц, цыма сæм ис уыцы «зонынад», афтæмæй та уырнындзинады фæндагæй адзæгъæл сты. Хуыцауы хорзæх уæ уæд.